

ము స ల మ్మ మ ర ణం

చీకట్లో మొండిగోడవారన మెట్లదగ్గర అలికిడికి, వస్తున్న వాడల్లా ఆగి-

'ఎవరబ్బా! అరుగుమీద....'

'నే....న....ర్రా' మూలుగుతూ కదులోంది, ఎవరో మూటకట్టి మా అరుగుమీద పారేసిన కుళ్ళు గుమ్మడిపండు.

'హ్లో! నువ్వు బామ్మా! ఎట్లా వచ్చావ్?'

ఎప్పుడు వచ్చి కూర్చుందో, ఎట్లా దారి తెలుసుకుని వచ్చిందో!

'ఆ రష్యావాడు యిక్కడ దింపేశాడురా బాబూ!'

'ఏ'రష్యావాడూ?'.... 'ఓహ్లో! రిక్కావాదా? లే బామ్మా! ఇట్లా అరుగుమీద కూర్చున్నావే? రోపలికి పోదాంపా—'

'లేవలేనురా అబ్బాయి....'

కూచుంటే లేవలేదు. లేస్తే కూచోలేదు. చెంబు, మూటా పుచ్చు కొని కర్రచేతికిచ్చి నిల్చోపెట్టాను. గొణుక్కుంటూ నన్ను చూసి.

'నువ్వు మాచెప్పకొడుకువిగదూ!' అని కళ్ళొత్తుగుంటూ 'అయ్యో నా రాతా—నా కంటే చిన్నవాళ్ళంతా పోయాారా! కాని నాకు మాత్రం చావు రాకుండా వుంది.'

నాకీ బామ్మ హస్తవాసి ఒకందుకు గుర్తు. ఒక మాటు ఆవిడ వెలక్కాయ పచ్చడి చేసింది. దానికోసం దేవదానవులు పోట్లాడుకుంటే ఆశ్చర్య పడ్డక్కర్లేదు. పులిహారగాని పులుసుగాని చేస్తే దాన్ని అట్టె బెట్టుకుంటే రోజు రోజుకీ దాని రుచి యింతకు రెండింతలవుతుంది. పరుస వేది తగిలే అంతా బంగారుమయినట్లు యీవిడ చేయి తగిలే ఏ పదార్థమైనా అమృత తుల్యమవుతుంది. పిల్లలకు యేదన్నా కాస్త నలత కనుపిస్తే ఆవిడ పోపుల పెట్టెను మెడికల్ ఛెసుగా వాడేసేది. అదంతా జ్ఞాపకమొచ్చి.

'బామ్మా నువ్వు చేస్తే వెలక్కాయ పచ్చడి తినాలని వుంది.' అన్నా.

'అయ్యో నే చచ్చిపోనూ.... యింకా వెలక్కాయ పచ్చడి గుర్తుందిబాబూ! కళ్ళుకనబడవు నాయనా! చేతుల్లో శక్తి లేదురా తండ్రీ! నా వంటెవరిక్కావారిరా దిక్కుమాలి వంట....!'

ఆయెముకల పోగుని అభిమానించి యెత్తుకుని మెట్లన్నీ యెక్కి మేడమీదకు తీసుకుకెళ్ళాను.

'నువ్వెట్లా వచ్చావ్ పెదమ్మా' అని నిలుపు గుడ్డేసుకుని దారి కడ్డంగావచ్చి నిలబడిపోయింది మాపిన్ని. మా మేనత్త పళ్ళు పటపటా

కొరుకుతూ, స్నానాల గదికేసి నన్ను మళ్ళించి 'ఏవమోవ్' పెద్దదానివి నీకు మేంచేయవలసిన వాళ్ళమే - కాదన్ను. నీకిక్కడేం సుఖం - కదల తేవు. ఐనవాళ్ళంతా వుంటూండగా తగదునమ్మా అంటూ మధ్య వూసు గుని రావటానికి మే మెవళ్ళం?' అంది.

'ఎ....వ....మా....ట్లా....డే....ది? ర-త-ల-యా-' చేతులొబాత్ రూం గచ్చుతేమగా వుండటాన్ని గమనిస్తూ 'ఏవే, నీ మొగుడిప్పుడు వూళ్ళో గొడవల జోలికి పోకుండా తిన్నగా వుంటున్నాడూ? అబ్బాయ్, నేల చల్లగావుండేం చెప్పా' నేను పోయి స్టోరు రూం లోంచి గోనసం చులు తెచ్చి నేలమీద వర్చి ముసలమ్మను కూర్చోబెట్టాను.

'నడే....నీ కెంత సౌహంతరంరా?' అని విసిరింది మా మేనత్త. నే నేదో ఘనకార్యం చేశాననుకున్నా. నా వుదేశం అంత చుత్ నీకదో ఆ ముసలమ్మ అరుగుమీద బాధవడ్డం భావ్యంకాదని. పెగా ఆవిడేం పరాయిమనిషా - మా నాన్నకు స్వయాన మేనత్తే.

ఇంట్లోని ఆడవాళ్ళంతా నన్ను లోపలికి పిల్చి-

'చావుకి సిద్ధంగావున్న ఆ ముండని మేడమీదకు తీసుగొస్తావ్? ఇంట్లో యెవళ్ళనీ అడక్కుండా చెయ్యకుండా - వారే! నీ కిల్లాంటి బుద్ధులువుడుతున్నాయే?'

'అది చూస్తే తీసుగు తీసుగు చస్తోంది. రోగిష్టిదానికి చాకిరీ అండేమాటలా? ఇంటినిండా పిల్లలూ - చిన్నసంసారమా మనది. అంత జానం లేకపోతే యెట్లా....'

'మన కొంపలోకి తెచ్చాక దానికి వైద్యం, వాక్కులూ - చస్తేరేపు టోలు కర్చు ఇవన్నీ నీకేం తెలుసు?'

మనవేంటిన్నాం? మనకేం పెట్టింది? ఎవరు తిన్నారో వాళ్ళే పడతారు అవస్థలు!

'లేనిపోని తద్దినాన్నెందుకురా యింట్లోకి యీడ్చుకొచ్చావ్?'

'వూరుకోండ్రా!!! పాపం బామ్మకు వినిపిస్తే నేను వెత్రి మోహం వేశాను,

ఏం వినిపిస్తే?'

'నాన్నరానీ—'

బంధుత్వాలు క్షణికమనీ, మనుష్యుల విలవలు వున్నట్లుండి గమ్మత్తుగా తారుమారవుతాయని నా కప్పట్లో యేం తెలుసు? ఆవిడ వాంట్లో వోపిక వున్నంతకాలం అడ్డమైన చాకిరీ చేయించుకుని అంతా తొట్టలేస్తూ ఆప్యాయంగా తిన్నవాళ్ళే! మరి అంతా మహమ్మారిని చూసి యుడుసుకున్నట్టు మాట్లాడారే? నాన్న పచ్చాడు. వస్తూనే కొంపకు అగ్గి ముట్టుకుందని నా మీద విర్చుకుపడ్డాడు.

'ఆ వుచ్చలూ పీతిళ్ళూ నే నెత్తిపోస్తాను. మీ కెవ్వరికీ యే శ్రమా వాదు' అని అరిచాను.

ఐతే చదువూ సంఖ్యా లేకుండా ఈ ఆడంగి రేకుపనులన్నీ చేస్తూ కూర్చుంటావన్నమాట? అంది పిన్ని యెగసనదోస్తూ

'ఎవడా నీ బాబు? ఐనవాళ్ళకూ కానివాళ్ళకూ ఈ పెట్టి చాకిరీ అంతా చెయ్యడానికి. ఎవడచ్చుకున్నాడు? పో: ముందీ కొంపలోంచి ఆ ముండను బైటకు తీసుగుపోతావా లేక జంధ్యం తెంపుకుని నేనీకొంపలోంచి పైకి పోయేదా?'

నాన్నకు శివమెత్తి పోయింది.

'ఇంతరాత్రప్పుడా — చలిలోనా? ఎక్కడ దిగబెట్టిరాను?'

'ఏట్లో కృష్ణలంకలో —' అని నాన్న చిందులు తొక్కుతూ బాతరూం దగ్గరకెళ్ళి—

'నీ కూతురు అత్తారుండగా మా మీదకొచ్చి పడ్డావేమే దయ్యమా? నీ మొగుడి ఆస్తి చుట్టుకున్నారాగా? ఇంకేం వాళ్ళ గుమ్మంలో చావటం న్యాయం! పద! పద!'

"ఇంకెక్కడి కూతురత్తారురా నాయనా? దాని ఆయుస్సు మీ ఆయుస్సు పోసుకుని నే నెందుకు బతికున్నానా భగవంతుడా? అల్లుడా అని యే మొహం పెట్టుకుని పోనా తండ్రీ!" అని గోలు గోలున రాగాలు పెట్టసాగింది.

"నువ్వేం అనుకోకు పెద్దమ్మా? వాళ్ళకూ మాకూ రాకపోకలేవా. నువ్విక్కడ వుండటం యేం బాగుండదు. మళ్ళీ నీ కానక యేం చెయ్యాలి సొచ్చినా యెవళ్ళకు విధాయకమో వాళ్ళ పంచకు పెందరాళే చేరుకోవటం నబబు, తిన్నవాళ్ళు చెయ్యకేం చేస్తారు? లోకం చూస్తూ వూరుకుంటుందా? చెప్పచ్చు కొడతారు. ఆనకమేమంతా లేమూ?" అంది పిన్ని సముదాయినూ.

"రిజై మెట్లదగ్గర ఆపుచేయించాను" అంది మా మేనత్త రొప్పు కుంటూ మేడమెట్లన్నీ యెక్కివచ్చి.

ఇక చేసేదిలేక నేను మా నాన్నా ముసలమ్మను యీడ్చుకుంటూ వీధిలోకి లాక్కువచ్చాం, కర్రా, చెంబూ, మూటా రిజైలో సర్దుతూ "కూర్చో బామ్మా!" అన్నా.

పడమటి దిక్కున కొండంత మేఘం తరుముకొస్తోంది. రివ్వన

చలిగాలి వీచింది. రిజై కదుల్తాంటే చినుకులు దబదబా పడం ఆరంభించాయి. వజవజా వణికిపోతూ నేను వెనకాతలే సైకిల్ తొక్కుకుంటూ లాంతరు స్తంభాల్ని లెక్క పెట్టున్నాను. ముసలమ్మ కుంయ్ కుంయ్ మనటంలేదు. నాకు మనసంతా విరిగి గుండె నీరయిపోయింది.

పీడవదిలించుకున్నామని తృప్తి పడుతున్నారే వీరంతా — యెల్ల కాలమూ రోజులిల్లాగే గడుస్తాయనుకుంటున్నారా?

వీళ్ళకెవరికీ ముసలితనం రాదూ?

ఈ ఆస్తి పాస్తులు గౌరవ సుర్యాదలు కలకాలం వుండేవా?

పురుళ్ళకనీ, పుణ్యాలకనీ, కార్యం కరామత్తులో వొంటినిండా చాకిరీ చేసి, గుప్పెడు మెతుకుల్లో, వొక సైను పంచె ఒక ఇత్తడి చెంబుతో టీవితాన్ని కృష్ణారామా అంటూ కాలక్షేపం చేసిన మనిషి! శక్తులుడిగి కాలం ముంచుకొచ్చి మూలపడగానే పాత చెప్పుకన్నా హీనమై పోవాలా?

పనికిరానంత మాత్రాన ముసలమ్మ మనిషి కాకుండా పోయిందా?

ఆ మేడలు రెండూ యింకా ముసలమ్మ పేరనేవుంటే, కుక్కల్లా యెగబడే బంధువులు, చావుబతుకుల్లోవున్న ఆ ప్రాణిని యింత హింస పెట్టాలా, చలిలో, వానలో, చీకట్లో.

గాంధీ నగరంనుంచి బయలుదేరిన రిజై బెజవాడ పాత టవును దుర్గకొండ వీధికి చేరుకునేసరికి వర్షం యెత్తి పోసింది. రిజైవాలా తడిశాడు నేను తడిశాను. ముసలమ్మ సరేసరి — చావలేదు.

అలుడిగారంటిముందు రిజై ఆపి తలుపులు దబదబా బాదాను.

“ఎవరువారు. వస్తూంటే....” అని విసుగ్గా అరుపు. రిజైలోంచి దింపుతూంటే ముసలమ్మ “కూతురా, కూతురా?” అంటూ ఏకగోల! తలుపులు పూర్తిగా తెరవబడకుండానే “బామ్మగారొచ్చారు” అంటూ నేనూ

రిజ్జెవాలా కలిసి ముసలమ్మగారిని సునాయాసంగా లోపలికి నెట్టి, పిలుస్తున్నా వెనక్కి తిరక్కుండా ఛపాయించేశాం. తరువాత ఆ చచ్చిపోయిన కూతురి అత్తారు వియ్యపరాలిని ఉచితరీతిని సత్కరించారో, ఆ మెట్లమీదే వానలో రాత్రల్లా వదిలేశారో, ఆ ప్రాణవట్ల యే అజ్ఞాత హృదయంలో నైనా రవ్వంత సానుభూతి దయకలిగిందో లేదో భగవంతుడికి మాత్రమే తెలుసు. అతడుకూడా యీ విరిగిన చెట్టుని తప్పించుకునే తన రథాన్ని తోలాడు. మృత్యువు రమ్మని పిలవలేదు. చిత్రగుప్తుడు పాపపుణ్యాల లెక్కలుకట్టి హుకుం జారీ చెయ్యటానికికూడా జాప్యం చేస్తూ వచ్చాడు. యముని మహిషపులోహ ఘంటలు విందామని కూర్చున్న ముసలమ్మకు పిలుపు మాత్రం రాకుండా వుంది.

చావుని గురించి అదేదో భీభత్సంగా వూహించుకోవడం తప్పించి మనుష్యులు దానికోసం తాపత్రయ పడతారనీ, ఆ ప్రయత్నాలలోవున్న వారిని తప్పించుకు తిరగాలని గ్రహించేపాటి వయస్సుకూడా కాదునాది.

తరువాత నేను కర్ణాకర్ణిగా విన్నది, ఆ మాజీ అల్లుడుకూడా ముసలమ్మను ఆ మర్నాడే రెలుసేషన్ కు తీసుగెళ్ళి బందరు టిక్కెట్టు కొని యిచ్చి రెలో కూర్చోబెట్టి పంపించేశాట! ఒక్కరీ ఆవిడ రెలు ఎటా దిగిందో, పుణ్యాత్ములెవరు సాయపడ్డారో వూళ్లో ధర్మానుష్ఠిలో చేర్పించేశార. ఇక యీవిడ అధ్యాయం బందరో ముగిసేదే తిరిగిరాదనుకున్నాం. కాని — ఆశ్చర్యం! అక్కడ పరాయి వూళ్ళో ప్రాణం వదల్లానికి మన సొప్పలేదట. స్వగ్రామం, పవిత్రమైన కృష్ణానదీ తీరం — పోతే ప్రాణాలు యిక్కడే పోవాలిట. మళ్ళీ ఎక్కెగుమ్మం దిగే గుమ్మం — ఐనవాళ్ళ కొంపలన్నీ చుట్టాక, అందరూ చీ! చీ! అన్నాక ఆవిడకేమని పించిందో, పాతవూళ్లో మునుపు పునిస్త్రీగా మొగుడి హయాంలో అర్థణా కాసంత బొట్టూ, వొంటెడు నగలూ మనిషి నిండుగా మెట్టిన సొంత యింటి అరుగున పంచకు చేరింది.

“ఎవరో ముసలమ్మ పాపం అరుగుమీద కూర్చుంది” అనుకున్నారంతా.

“ఎవరో కానరో — ఇది నా మొగుడి ఆస్తి, ఈ అరుగు నాదే నరో : : : ” అనుకుంది ముసలమ్మ.

పగలంతా సూర్యుడి ప్రతాపం మూలనున్న ముసలమ్మమీదే — అరుగుమీద పెనంమీది అట్టలా మాడసాగింది. ఇరుగూ పొరుగూ మర్యాదస్తులూ, రోడ్డుమీద ఆడుకునే పిల్లలూ, కూరలవాళ్లూ, పాలూ పెరుగూ అమ్ముకునేవాళ్ళూ: రాత్రిళ్ళు కుక్కలూ, పందులూ, ఎండకు ఎండ, వానకు వాన, తడిసి చీకి చీకి పెంటపోగులా మూడురోజులు కుళ్ళింది. కాని ప్రాణాలు మాత్రం ఆకాయాన్ని వదలిపోవటంలేదు.

“అరటి పండు తినాలనుంది పెట్టరూ?” అంటూ దారినపోయే అర్జంటు పనుల ఆసామీలని అడుక్కునేది. హడావిడిలో చూసి చూడకుండా కానులు అర్దణాలూ పారేసే పుణ్యాత్ములు, కాస్త దయ గలిగి యిత్తడి చెంబులోకి నీళ్ళు వొంపే ధర్మాత్ములూ....

ఎంత దిక్కుమాలిన చావు రాసిపెట్టుంది యీ ముసలమ్మ కనుకున్నారు.

కాని వాళ్ళకేం తెలుసు?

ఈ ముసలమ్మ వొకప్పుడు పట్టు భనారసు చీరలు కట్టుకుని, పసుపూ కుంకుమా మెతుకుని, కూతుళ్ళూ, అల్లుళ్ళూ, నేనూ నా వారూ అంటూ హోషుగా బ్రతికేదని — రక్తమాంసాలు, ఎముకలూ శిథిలమయే దాకా అయినవాళ్ళకీ కానివాళ్ళకీ అడ్డవైన చాకిరీ చేసేదనీ—

ఆస్తి పాస్తుల్ని. వయస్సునీ శాశ్వతమని నమ్ముకునే లోకానికి బరువైన బామ్మ మృత్యువుని అడిగింది—

“నీ సుఖం నాకు కాస్త పంచియివ్వరాదా” అని,

బ్రాహ్మణ వితంతువు కాలంచేస్తే పాడెకట్టి మోసుకుపోయేందుకు కూడా ఎల్లాటి యేర్పాట్లు జరగలేదు. తెల్లవారు యూముననగా ముసలమ్మ గుటుక్కుమంటే మ్యున్సిపాలిటీ వారికి కబురుచేస్తే పదకొండు గంటలకి ఎద్దుబండీ, యిద్దరు వెట్టివాళ్ళూ వచ్చి ఆ జితించిన కోర్కెల గూడుని కృష్ణలంకవైపు లాక్కెళ్ళారు.

అరుగుమీద ఫినాయలుపోసి కడిగారు.

సాయంత్రం చీకటి పడ్డాక పిల్లలు ఆ అరుగువైపు ఆడుకోవటానికి రావటం మానేశారు.

అన్నట్లు మ్యున్సిపాలిటీ చావు బ్రతుకుల రిజిస్ట్రారువారి వుద్యోగులకి కబురు చెప్పేవాళ్ళు లేరు. ఎవరీ ముసలమ్మ పాపమని నలుగురూ అడిగితే, శివ శివా! మాకు తెలీదంటే మాకు తెలీదన్నారంతా!

